

مطالبہ کرتے ہیں کہ:

وہ، ”اُحْیَاے تصوف اور فروغِ تصوف کے لئے ہر ممکن تعاون دے۔“

(ص ۶۔ ”اعلامیہ“۔ ”ورلڈ صوفی فورم“ زیر اہتمام ”آل انڈیا علما و مشائخ بورڈ“)

تصوف کے انداز، بدلے گئے

نیا راگ ہے، ساز، بدلے گئے

”اعلامیہ“ میں گل، پچیس (۲۵) تجاویز و مطالبات ہیں جن میں سے کسی ایک میں بھی صوفیہ

نے اپنے آپ سے، کوئی مطالبہ کیا ہے، نہ ہی جماعتِ صوفیہ کے لئے کوئی تجویز پیش کی ہے۔

صرف ایک آخری تجویز (نمبر ۲۵) مسلمانوں سے متعلق ہے کہ وہ:

عورتوں کے ساتھ، حُسنِ سلوک اور ان کے حقوق کی پاس داری کریں۔

باقی ساری تجاویز و مطالبات کا تعلق، اُس حکومت و اقتدار سے ہے، اور اُس

”حکومتِ وقت“ کے دروازے پر دستک، دی گئی ہے جو، صوفیہ و مشائخِ کرام کے دروازوں پر

دستک، دیا کرتی تھی اور ”باریابی“ سے محروم رہا کرتی تھی۔ مثلاً:

بارگاہِ سلطان المشائخ، محبوبِ الہی، حضرت نظام الدین اولیا، بدایونی ٹم دہلوی۔

رَضِیَ اللہُ تَعَالٰی عَنْہُ وَ اَرْضَاہُ عَنَّا۔

اور جو، حاصل شدہ موروثی حکومت سے بھی دست بردار ہو جایا کرتے تھے۔ مثلاً:

سلطانِ اٹارکین، حضرت مخدوم سید اشرف جہانگیر سمنانی (کچھو چھہ مقدسہ)

رَضِیَ اللہُ تَعَالٰی عَنْہُ وَ اَرْضَاہُ عَنَّا۔

بہیں تفاوتِ رہ، از کجاست تا بہ کجا

☆☆☆

اگر، نہ ہو تجھے اُلجھن، تو کھول کر کہہ دوں

وجودِ حضرتِ صوفی، نہ روح ہے نہ بدن

اور ستم بالاے ستم، یہ کہہ:

روحِ تصوف کو پامال کرتے ہوئے ”اُحْیَاے تصوف و فروغِ تصوف“ کے نام پر

حکومتِ وقت کے سامنے، دستِ سوال، دراز کر کے ”ورلڈ صوفی فورم“ کی جانب سے:

ببانگِ دہل، یہ اعلان بھی کر دیا گیا کہ:

ورلڈ صوفی فورم، نئی دہلی کی طرف سے

متحدہ قومیت کی تائید و توثیق

یونس اختر مصباحی

دارُ القلم، ذاکر نگر، نئی دہلی ۲۵

طاؤروں پر سحر ہے، صیاد کے اقبال کا

اپنی منقاروں سے حلقہ، کس رہے ہیں جال کا

☆☆☆

آنکھ نے دیکھا ہے جو کچھ، لب پہ آسکتا نہیں

موجِ حیرت ہوں، یہ صوفی! کیا سے کیا ہو جائیں گے

”آل انڈیا علما و مشائخ بورڈ“ کے تشکیل کردہ ”ورلڈ صوفی فورم“، نئی دہلی، کے زیر اہتمام

و انصرام، منعقد ہونے والے پروگرام ”انٹرنیشنل صوفی سیمینار و کانفرنس“ (افتتاح، بتاریخ

۱۷ مارچ ۲۰۱۶ء ”وِگیان بھون“، نئی دہلی۔ ۱۸/۱۹ بمقام ”انڈیا اسلامک کلچر سنٹر“، نئی دہلی

و کانفرنس، بتاریخ ۲۰ مارچ، بمقام ”رام لیلا میدان“، نئی دہلی) میں، صوفی فورم کا مطبوعہ ”اعلامیہ“

(بزبانِ اردو و ہندی و انگریزی) پڑھ کر سنایا گیا۔ جس میں تحریر ہے کہ:

”آج ۲۰ مارچ ۲۰۱۶ء کو، رام لیلا میدان، دہلی میں ہونے والے، آزاد ہندوستان میں

ہندوستانی مسلمانوں کے، اس سب سے بڑے عالمی اجتماع میں، جہاں، دنیا بھر کے تصوف کے

نمائندے، موجود ہیں:

”آل انڈیا علما و مشائخ بورڈ“، ”ورلڈ صوفی فورم“ کے بیگز تلے، یہ اعلان کرتا ہے کہ:

(۳) ہم، ہندوستان کی سالمیت کے تحفظ کے لئے:

”متحدہ قومیت“ کی تائید و توثیق کرتے ہوئے

فرقہ پرستی کی ہر قوت کی مذمت کرتے ہیں۔“

(ص ۴ و ۵۔ ”اعلامیہ“۔ ورلڈ صوفی فورم۔ زیر اہتمام: آل انڈیا علما و مشائخ بورڈ)

(۹) ہم، دنیا کی تمام حکومتوں سے پانچوں اور حکومتِ ہند سے پانچوں،

ہم، متحدہ قومیت کی تائید و توثیق کرتے ہیں۔“

۲۱ مارچ کے اردو اخبارات میں بھی کانفرنس کی رپورٹ میں یہی جملہ شائع ہوا کہ:

ہم، متحدہ قومیت کی تائید و توثیق کرتے ہیں۔“

متحدہ قومیت کا، یہ نظریہ، فرقہ پرست و مسلم دشمن تنظیم ”آر ایس ایس“ کا مشہور زمانہ نسل پرستانہ نظریہ ہے۔ جس کے مطابق، بھارت کی اصلی قوم، ہندو، اور صرف، ہندو ہے۔

”آر ایس ایس“ (راشٹریہ سویم سیوک سنگھ) ایک نسل پرست اور انتہا پسند تنظیم ہے جس کی بنیاد، ڈاکٹر کیشو بلی رام ہیڈ گوار نے ۱۹۲۵ء میں رکھی۔ اور اس کا مقصد، ایک مخصوص نظریہ متحدہ قومیت کے تحت، ایسا ہندو راشٹر قائم کرنا ہے جو آر ایس ایس سربراہ، شری گولوالکر کے مطابق:

ہندو آستانہ میں موجود، سبھی غیر نسلوں کو ہندو تہذیب اور زبان، اختیار کر لیتی چاہیے۔

یا۔ پھر وہ، ملک میں ”ہندو قوم“ کے تابع رہیں۔ کسی چیز کا مطالبہ، نہ کریں۔

ان کے ساتھ، کسی خاص برتاؤ کی تو بات ہی کیا، انھیں مراعات کا بھی حق نہیں ہونا چاہیے۔

ان کے لئے اس کے علاوہ، کوئی دوسرا راستہ، ہونا ہی نہیں چاہیے۔

آئیے! ہم، غیر ملکی قوموں سے اسی طرح غمٹیں، جس طرح، قدیم قومیں، غیر ملکی قوموں سے نمٹا کرتی تھیں۔

ہماری نسلی حمیت، ہمارے دھرم کی دین ہے۔ اور ہماری تہذیب و تمدن، ہمارے دھرم کی

پیداوار ہیں۔

نسلی پاکیزگی کی بقا کے لئے، یہودیوں کا صفایا کر کے، جرمنی نے دنیا کو چونکا دیا۔

یہ عمل، نسلی تفاخر کی علامت اور ایک مظہر ہے۔

جرمنی نے، یہ بھی ثابت کر دیا کہ:

مختلف نسلوں اور ثقافتوں کا آپس میں ضم ہو جانا اور ایک قوم بن جانا، ممکن ہے۔

(We: Or our Nationhood Defined, Nagpur 1939)

انتہا پسند ہندو لیڈر، ویرساورکر نے جیل کے اندر ”ہندو تو“ نامی کتاب لکھی۔

جو، شری، گولوالکر کی پسندیدہ اور آئیڈیل کتاب ہے۔ شری، گولوالکر لکھتے ہیں:

ہماری سنسکرتی (تہذیب و تمدن) ویدک سنسکرتی ہے۔ اور ”راشٹر“ ان پانچ عناصر کا مجموعہ ہے:

(۱) دھرم (۲) نسل (۳) تہذیب (۴) زبان (۵) جغرافیائی حدود۔

ساورکر اور گولوالکر کے نظریات اور کوششوں کا ہدف ”ہندو راشٹر“ کا قیام ہے۔ جس کی بنیاد، متحدہ قومیت یعنی ”ہندو قوم“ ہے۔

ہندوستانی قومیت، ہندو قومیت، متحدہ قومیت، یہ سب، ہم معنی اور مترادف الفاظ ہیں۔ جن کا مقصد ہے:

بھارت کے اندر، ایک نسل، ایک دھرم، ایک تہذیب، ایک زبان پر مشتمل، ہندو راشٹر کا قیام۔

”ہندو تو“ کے نظریہ سے جو متفق نہیں، وہ قومی زندگی اور متحدہ قومیت کا حصہ نہیں۔

مذکورہ پانچ عناصر کو اپنا لینے والی قوم ہی، ہندو راشٹر اور قومی زندگی کا حصہ، بن سکتی ہے۔

ورنہ، اسے تابع و محکوم بن کر، رہنا پڑے گا۔ (شری گولوالکر کے خیالات و نظریات)

ڈاکٹر امبیڈکر نے کہا تھا کہ:

”ہندو تو“ کی سیاست، لوگوں کو تقسیم کرنا ہے۔ اور اس طرح، وہ:

ہندوستان کو تباہ و برباد کر رہی ہے۔“ (ڈاکٹر امبیڈکر)

”آر ایس ایس“ وکر، ناتھورام گوڈ سے نے جب ۱۹۴۸ء میں گاندھی کا قتل کیا تو:

شری، ولجہ بھائی ٹیل، مرکزی وزیر داخلہ نے آر ایس ایس پر پابندی، عائد کر دی۔

جس سے آر ایس ایس نواز لیڈر گھبرا گئے۔

انتہا پسندی اور ہندو راشٹر کے قیام سے دل چسپی رکھنے والے شری، گولوالکر، اور

شری، شیاما پرشاد کھر جی نے باہمی تبادلہ خیال کے بعد، ایک سیاسی ہندو پارٹی بنانے کا فیصلہ کیا۔

جس کے بعد، دہلی میں ہم خیال لوگوں کے ایک اجتماع، منعقدہ ۲۱ اکتوبر ۱۹۵۱ء میں:

”بھارتیہ جن سنگھ“ کا وجود ہوا۔ اس جن سنگھ کا صدر، شری شیاما پرشاد کھر جی کو بنایا گیا۔

یہی بھارتیہ جن سنگھ، ۱۹۸۰ء میں بھارتیہ جنتا پارٹی بن گئی جو آج، مرکزی حکومت پر

قابض ہے۔ جن سنگھ سے بھاجپا (بھارتیہ جنتا پارٹی) تک، ہر ایک کا مقصد، صرف، یہ رہا ہے کہ:

سیاسی طاقت و قوت، حاصل کر کے، لوگوں کو آر ایس ایس نظریات کا ہم نوا بنایا جائے اور

”ہندو تو“ کی ”راشٹریتا“ (متحدہ قومیت) کے مطابق ”ہندو راشٹر“ کے قیام کی راہ، ہموار کی جاتی رہے۔

آر ایس ایس کے موجودہ سربراہ، شری، موہن بھاگوت نے ۳ مارچ ۲۰۱۶ء کو

بیان دیتے ہوئے کہا کہ:

نئی نسل میں قوم پرستی کا جذبہ، پیدا کرنے کے لئے ”بھارت ماتا کی جے“ کا نعرہ لگانے کی

تربیت، دی جانی چاہیے۔“

قوم پرستی و نسل پرستی کے پرچارک، شری، ویرساورکر، کو اسی مارچ (۲۰۱۶ء) میں:

کانگریس نے عداوت قرار دیا ہے۔

شرومنی اکالی دل (پنجاب) کے لیڈر، سمرن جیت سنگھ مان نے ایک بیان میں کہا ہے کہ:

”سکھ“ بھارت ماتا کی بے کافرہ، نہیں لگا سکتے۔ کیوں کہ سکھ مذہب کے ماننے والے

کسی طرح بھی خواتین کی پوجا نہیں کرتے۔ بلکہ، ماں کی طرح، ان کی عزت کرتے ہیں۔

”سکھ“ وندے ماترم کا گانا بھی نہیں گاسکتے ہیں۔“ (بیان سمرن جیت سنگھ مان)

آر ایس ایس نظریہ کے مطابق:

بھارت کی نسل، قوم، تہذیب، زبان، سب کچھ، ایک ہے۔ اور وہ ہے:

ہندی، ہندو، ہندوستان۔

باقی سب کے سب، اس کے اندر، اپنا وجود، ضم کر کے، یا تابع و محکوم بن کر، رہنا چاہیں تو

رہ سکتے ہیں۔ ورنہ، اپنی اپنی راہ لیں۔

اب، اس نظریہ متحدہ قومیت کو سرکاری درباری لوگوں کی طرح:

ورلڈ صوفی فورم کی جانب سے تحریری قبول و تسلیم اور تائید و توثیق کا اعلان کیے جانے

کے بعد، اس کے سوا، اور کیا کہا جاسکتا ہے کہ:

قُمْ بِإِذْنِ اللَّهِ کہہ سکتے تھے جو، رخصت ہوئے

خافقہوں میں مجاور، رہ گئے، یا گورکن

صوفی سیمینار (۷ مارچ بمقام: وگیاں بھون، نئی دہلی) میں استقبال شری، زبیر مودی

کے وقت، تقریباً دو درجن مدعو سامعین و حاضرین سیمینار نے ”بھارت ماتا کی بے“ کافرہ لگایا

پھر، صوفی کانفرنس (۲۰ مارچ، بمقام ”رام لیلا میدان“، نئی دہلی) میں ”ورلڈ صوفی فورم“ کا

مطبوعہ اعلامیہ، (بزبان اردو، ہندی اور انگریزی) پڑھتے ہوئے متحدہ قومیت کی تائید و توثیق

کردی گئی۔ اور، نہ کسی کا شعور جاگا، نہ کسی کی غیرت، بیدار ہوئی، نہ کسی کے ضمیر نے کچوکے لگائے،

نہ کسی نے کچھ جھجھکی، نہ کسی کے لب ہلے، نہ ہی کسی نے زبان کھولی کہ وہ، یہ کہہ سکے کہ:

اتنا، نہ سر جھکاؤ کہ دستار، گر پڑے

ایک ٹی وی چینل کو انٹرویو دیتے ہوئے انٹرنیشنل صوفی کانفرنس کے مقرر خصوصی، پروفیسر،

طاہر القادی، بانی منہاج القرآن، لاہور نے ”وندے ماترم“ اور ”بھارت ماتا کی بے“ کو

واضح الفاظ میں، صحیح اور درست ٹھہرایا۔

کچھ دنوں بعد، کیا ”سرسوتی وندنا“ کو بھی صحیح و درست ٹھہراتے ہوئے، ماتر بھومی، کالی ماتا،

گنوماتا اور گنگامٹا کی بے کافرہ ہوگی؟ اور ان کے بھی نعرے لگائے جائیں گے؟

مَعَاذَ اللَّهِ رَبِّ الْعَالَمِينَ۔

بجھی عشق کی آگ، اندھیر ہے

”تصوف“ نہیں، راکھ کا ڈھیر ہے

صوفی سیمینار میں جب ”بھارت ماتا کی بے“ کے نعرے لگ رہے تھے تو کیا:

اسٹیج نشین علما و مشائخ میں سے کسی کو بھی اللہ ربُّ الْعَزَّةَ وَحْدَهُ لَا شَرِيكَ لَهُ نے

یہ توفیق نہیں بخشی کہ وہ، اُٹھ کر، اس اعلان حق کا فریضہ، انجام دے کہ:

ہم مسلمانوں کے لئے ”بھارت ماتا کی بے“ کافرہ، کسی طرح بھی قابل قبول نہیں۔

رہ گئی بات، حُبُّ الوطنی اور وطن دوستی کی، تو آئیے ہم سب مل کر باوازی بلند، یہ نعرہ لگاتے ہیں کہ:

ہندوستان! زندہ باد۔ ہندوستان! پائندہ باد۔“

اور جب، صوفی کانفرنس میں ”اعلامیہ“ کے ذریعہ علانیہ:

متحدہ قومیت کی تائید و توثیق کی جارہی تھی تو کیا:

سیکڑوں اسٹیج نشین علما و مشائخ میں سے کسی کے علم و فہم و فکر میں، یہ بات، نہ آئی کہ:

آر ایس ایس کا یہ ایسا بنیادی نظریہ، ہم پر مسلط کیا جا رہا ہے۔ جس میں خود، ہمارے وجود کو نفی ہے؟

اگر، اسٹیج نشین علما و مشائخ میں سے کسی کو بھی اس کا احساس و ادراک نہیں ہوا تو، یہ حادثہ:

منصب علم و مشیخت و قیادت کی صریح توہین اور قوم و ملت کے وقار و عظمت بلکہ اس کے

وجود کے ساتھ، سنگین مذاق ہی نہیں، بلکہ گھلا ہوا فریب بھی ہے۔

علم بے بصیرت اور عقل بے توفیق کے بعض حاملین، یا کچھ فریب خوردگانِ طلسم مودی،

اور آر ایس ایس کے بہت سے ایجنٹ، کہہ رہے ہیں کہ:

مسلمان، اپنے وطن کو ”مادر وطن“ بلا تکلف کہتے اور لکھتے ہیں۔ اپنے تعلیمی ادارہ کو فخر سے

”مادر علمی“ کہتے اور لکھتے ہیں۔ پھر انھیں ”بھارت ماتا کی بے“ کہنے میں تکلف و تذبذب،

اجتناب و احتراز اور انکار و عار کیوں ہے؟ اور اس پر شور و ہنگامہ اور واویلا، کیوں مچایا جا رہا ہے؟

ہاں! مسلمان، مادرِ علمی اور مادرِ وطن کہتے اور لکھتے ہیں۔ مَحَلُّ الْوِلَاةِ، اور مَسْقُطُ الرَّأْسِ بھی کہتے اور لکھتے رہتے ہیں۔ جس میں:

صرف، جذبہٴ محبت کی کارفرمایاں، جلوہ آرائیاں اور ہنگامہ خیزیاں ہوتی ہیں۔ کہیں سے کوئی شائبہٴ شرک نہیں ہوتا۔

کسی غیر اللہ، کسی مخلوق کی پرستش اور پوجا کا، دور دور تک کوئی تصور نہیں ہوتا۔

کہیں سے اور کسی طرح بھی، مسلمانوں کا عقیدہ توحید، مجروح نہیں ہوتا۔

ان کے عقیدہ وحدانیت پر، کہیں سے کوئی آنچ نہیں آتی۔

لیکن کروڑوں معبودانِ باطل کے سامنے، صبح و شام، اپنا سر، خم کرنے اور سجدہٴ عبودیت، ادا کرنے والے، اور ”بھومی پوجن“ (زمین کی پوجا) کرنے والے، جب کہتے ہیں کہ:

وندے ماترم (ماں کی پوجا) سرسوتی وندنا (ہندو عقیدہ کے مطابق، تعلیم کی دیوی، سرسوتی کی پوجا) کالی ماتا (ماں، کالی دیوی) گنگامیا (ماں، گنگا) ماتر بھومی (ماں، زمین) بھارت ماتا (ماں، بھارت) تو وہ، ان کی پوجا اور پرستش کے جذبات سے سرشار ہوتے ہیں۔ ان کی رگ رگ میں پرستش اور پوجا کی لہر، دوڑتی رہتی ہے۔ اور وہ، اس پوجا کے نشے میں محو، ہوتے ہیں۔

کروڑوں غیر ہندو بھی ہندوؤں کے اس عقیدہ اور حقیقتِ حال سے اچھی طرح، واقف ہیں۔ ایسے کسی تصور و نظریہ و عقیدہ کو، کہیں کا کوئی جاہل ترین مسلمان بھی ایک لمحہ اور ایک آن کے لئے بھی کیسے گوارا کر سکتا ہے؟ اور کسی قیمت پر، وہ، اسے کیسے برداشت کر سکتا ہے؟

آرائیں ایس کے ایجنٹ، یا طلسمِ مودی کے گرفتار، یا کچھ فریب خوردگانِ علم و عقل، اپنے ڈوبتے وجود کو سہارا دینے کے لئے، یہ بھی کہنے لگے ہیں کہ:

مادرِ وطن، زندہ باد کے جذبہٴ محبت ہی کے ساتھ، بھارت ماتا کی بے، کہنے میں کیا حرج ہے؟ مشرکین کے عقیدہٴ شرک کی مکمل نفی کرتے ہوئے اور اپنے عقیدہٴ توحید کا تحفظ کرتے ہوئے کوئی مسلمان، بھارت ماتا کی بے، کہے تو اس میں کون سی شرعی قباحت ہے؟

میں کہتا ہوں اور پوری ذمہ داری کے ساتھ، کہتا ہوں کہ:

علم و عقل سے پڑے ہے، یہ بات۔ اور اصل بات، کسی لفظ کی نہیں، بلکہ:

اس کے اندر لپٹے ہوئے مشرکانہ عقیدے کی ہے۔

لفظ کا معنی و مفہوم و مراد، جو کروڑوں مشرکین کے درمیان، کشمیر سے کنیا کماری تک، رائج

و مشہور ہے، اصل مسئلہ، اُس کا ہے۔ اُس کے استعمالِ عام کا ہے۔ اُس کے عُرفِ عام کا ہے۔ یہ بھی واضح رہے کہ: ہری دُوار (اتر پردیش) بنارس (یوپی) اور لیپہ (جموں و کشمیر) میں ”بھارت ماتا مندر“ کے نام سے مندر، موجود ہیں۔ جن میں بھارت ماتا کی پوجا ہوتی ہے۔ اور اگر، کوئی مسخِ طلسمِ مودی، استعمالِ عام اور عُرفِ عام کو مکمل نظر انداز کرتے ہوئے منہ زوری کرنے لگے کہ:

لفظِ حرام کا معنی ہے قابلِ حفاظت، محترم۔ جیسے الْمَسْجِدُ الْحَرَامُ۔ جو قرآنِ حکیم میں بھی وارد ہے۔ اسی محترم معنی و مفہوم کا لحاظ کرتے ہوئے:

کسی بھی مقدس چیز اور مقام کی صفت، ”حرام“ ہو سکتی ہے۔

میں، کہوں گا کہ: آپ کی یہ بات، ایک حد تک، بالکل صحیح اور درست ہے۔

لیکن! وہ چیز اور مقام تو، مقدس ہو؟

اطلاعاً، عرض ہے کہ: ایک اور لفظ بھی عرب و عجم میں ہر جگہ، رائج و مشہور ہے۔

جو لفظِ حرام میں، یا بے نسبتی کے اضافہ کے ساتھ، حرامی، بن جاتا ہے۔

اس لفظِ حرامی کے استعمالِ عام و عُرفِ عام کو نظر انداز کرتے ہوئے علمِ لغت کا سہارا لے کر وہی عدیمِ العلم اور یتیمِ العقل شخص، کہنے لگے کہ:

لفظِ حرامی کا عُرفی نہیں، بلکہ لُغوی معنی، مراد لے کر (بلکہ کھینچ تان کر) کسی بھی محترم شخص کو

حرامی کہا جاسکتا ہے۔ اس میں حرج کیا ہے؟ اور کون سی قباحت، اس کے اندر، شامل ہو جاتی ہے؟

جب کہ قائل و متکلم، صاف و صریح الفاظ میں کہہ رہا ہے کہ:

”میں نے اس کا عُرفی نہیں بلکہ لُغوی معنی، مراد لیا ہے۔ میرے ذہن کے کسی بھی گوشے میں عُرفی معنی کا کوئی شائبہ بھی نہیں ہے۔“

ایسے مجبُوطِ انھو اس شخص سے کوئی سر پھرا، عام آدمی بھی بلا کسی جھجک کے، یہ کہہ سکتا ہے اور اسے کوئی روک بھی نہیں سکتا کہ:

پھر، اجازت دیجیے کہ آپ کے اس خیال کو عملی شکل دینے کے لئے، برسرِ عام، آپ کو

حرامی ہی نہیں، بلکہ حرامُ اللہ بھی کہا جائے۔ (جس کی مراد و مفہوم، یہی ہو کہ آپ، محترم۔ بلکہ

اپنے زمانے کے محترم و معظم شخص ہیں) تو کیا، وہ شخص، کبھی اس کی اجازت، دے سکتا ہے؟

مسلمان، اپنے وطن سے، اپنے ملک سے محبت کرتے ہیں اور کرتے رہیں گے۔ اپنے وطن

اور اپنے ملک سے اظہارِ محبت کے لئے ”ہندوستان! زندہ باد، پائندہ باد“ کا نعرہ لگاتے ہیں اور لگاتے رہیں گے۔ لیکن کسی بھی مشترک نہ قول و عمل کے لئے، نہ کبھی تیار ہوئے ہیں اور نہ کبھی تیار ہو سکتے ہیں۔

آرائیں ایس کا، یہ خیال اور یہ اصرار کہ:

جس لفظ کا ہم، انتخاب و استعمال کریں، اُسی لفظ سے محبتِ وطن کا اظہار ہوگا اور وہی لفظ، وفاداری وطن کی سند، بن سکتا ہے۔ کسی دوسرے لفظ سے محبت و وفاداری وطن کا اظہار نہیں ہو سکتا۔ ایسا کوئی خیال و اصرار، ہندوستان کے ہر غیر ہندو شہری کے لئے قطعاً، ناقابلِ قبول، بلکہ، ناقابلِ توجہ ہے۔ خود کروڑوں جمہوریت پسند اور سیکولر ہندو بھی اس خیال و اصرار سے خنب بے زار اور متفق ہیں۔ اور، یہ آرائیں ایس، کیا اور کون ہوتی ہے جو کسی کی محبت و وفاداری وطن کا امتحان لے؟

اور، کون، اس سے محبت و وفاداری وطن کی سند، مانگ رہا ہے؟

اور، کیا کوئی نعرہ لگانا ہی محبت و وفاداری وطن کی دلیل ہے؟

ذہن نشین رہے کہ حُبُّ الوطنی کی دُہائی دینے والی آرائیں ایس نے تحریکِ آزادی وطن میں کسی طرح کا کوئی حصہ نہیں لیا اور اس کے ایک نظریہ ساز لیڈر، ویرساورکر ۱۹۲۳ء میں انگریزوں کی خدمت میں معافی نامہ، پیش کر کے، جیل سے باہر نکلے تھے۔ جنھیں:

کانگریس پارٹی نے اسی ماہ مارچ (۲۰۱۶ء) میں غدار، قرار دیا ہے۔

کوئی مخصوص نعرہ لگانے کا خیال و اصرار اور مسلمانوں پر اسے تھوپنے کی کوشش، نہ صرف، یہ کہ غیر آئینی و غیر دستوری اور غیر جمہوری ہے، بلکہ، آرائیں ایس و بھاجپا نواز حلقوں کی سراسر، جارحیت و دہشت گردی ہے۔ جسے صرف مسلمان نہیں، بلکہ: ہندوستان کے دیگر کروڑوں باشندے بھی برداشت نہیں کر سکتے ہیں۔

واضح رہے کہ: پارلیمنٹ و سپریم کورٹ نے بھی اپنے کسی شہری کے لئے کسی مخصوص لفظ اور نعرہ کا پابند نہیں بنایا ہے۔ بلکہ ہر ایک کو، اس کی صواب دید اور اس کی مرضی پر چھوڑ دیا گیا ہے۔

آخر میں، ببا نگ دہل، ہم، اپنے اس موقف کا اظہار و اعلان کر رہے ہیں کہ:

اپنے عقیدہ و نظریہ کے خلاف، کوئی باشعور و با غیرت مسلمان، کبھی کوئی نعرہ نہیں لگا سکتا۔

ہندوستان! زندہ باد..... ہندوستان! پائندہ باد

☆☆☆

یا الہی! یہ ماجرا کیا ہے؟

متحدہ قومیت، وندے ماترم اور بھارت ماتا کی جے

آر، ایس، ایس کے بنیادی نظریات کی ہم نوائی

کیا اب بھی اس حقیقت کے اعتراف میں کسی تذبذب

اور شک و شبہ کی کوئی گنجائش، باقی رہ جاتی ہے کہ:

یہ زباں کسی نے خرید لی، یہ قلم کسی کا غلام ہے

زباں سے کہہ بھی دیا، لا الہ تو کیا حاصل؟

دل و نگاہ، مسلمان نہیں، تو کچھ بھی نہیں

☆☆☆

مؤرخہ

۱۶ جمادی الآخرہ ۱۴۳۷ء

۲۶ مارچ ۲۰۱۶ء

بروز شنبہ

یس اختر مصباحی

دار القلم، قادری مسجد روڈ

ذاکرنگر، نئی دہلی ۱۱۰۰۲۵

09350902937